

REGIONAL NEWS UNIT
AKASHVANI, GUWAHATI
0000000000

Date : 03-04-2024

Time : 1845 Hrs.

ASSAMESE REGIONAL EVENING BULLETIN

.....

HEADLINES

- ১। ৰাজ্যত দ্বিতীয় পৰ্যায়ৰ নিৰ্বাচনত আজি ১৩ গৰাকী প্ৰাৰ্থীৰ মনোনয়ন পত্ৰ দাখিল। মন্ত্ৰী পৰিমল শুক্লবৈদ্য, সাংসদ কৃপানাথ মল্লা, বিধায়ক দুৰ্গাদাস বড়োৰ মনোনয়ন দাখিল।
- ২। ৰাজ্যৰ লগতে দেশৰ বিভিন্ন ঠাইত মনোনয়ন পত্ৰ দাখিল আৰু নিৰ্বাচনী প্ৰচাৰ অভিযান অব্যাহত। ৰায়নাড'ত কংগ্ৰেছ সাংসদ ৰাছল গান্ধীৰ মনোনয়ন পত্ৰ দাখিল।
- ৩। গুৱাহাটীত কংগ্ৰেছ দলৰ পঞ্চ ন্যায় পত্ৰ মুকলি।
- ৪। আজি সন্ধিয়া ৭ বাজি ২০ মিনিটত আকাশবাণীত ৰাজ্যৰ মুখ্য নিৰ্বাচনী বিষয়াৰ সাক্ষাৎকাৰ। *আৰু*
- ৫। আই পি এল ক্ৰিকেটত আজি ডেলহি কেপিটেলছ কলকাতা নাইট ৰাইডাৰ্ছৰ বিৰুদ্ধে অৱতীৰ্ণ।

000000000

ৰাজ্যত ২৬ এপ্ৰিলত হ'বলগীয়া দ্বিতীয় পৰ্যায়ৰ লোকসভা নিৰ্বাচনৰ বাবে আজি দেশৰ বিভিন্ন প্ৰান্তত কেইবাগৰাকী প্ৰাৰ্থীয়ে মনোনয়ন দাখিল কৰিছে। কংগ্ৰেছ নেতা ৰাছল গান্ধীয়ে আজি ৰায়নাড সমষ্টিৰ পৰা মনোনয়ন দাখিল কৰে। ইফালে, ৰাজ্যখনত আজি পুনৰ ১৩ গৰাকী প্ৰাৰ্থীয়ে মনোনয়ন দাখিল কৰিছে। ইয়াকে লৈ এই পৰ্যন্ত দ্বিতীয় পৰ্যায়ৰ বাবে ২৪ গৰাকী প্ৰাৰ্থীয়ে মনোনয়ন দাখিল কৰে। বিজেপিৰ কৰিমগঞ্জ সমষ্টিৰ প্ৰাৰ্থী কৃপানাথ মল্লা আৰু শিলচৰ সমষ্টিৰ প্ৰাৰ্থী পৰিমল শুক্লবৈদ্যই আজি মনোনয়ন দাখিল কৰে। মনোনয়ন দাখিলৰ সময়ত মুখ্যমন্ত্ৰী ড০ হিমন্ত বিশ্ব শৰ্মা, ৰাজ্যিক বিজেপিৰ সভাপতি ভৱেশ কলিতাৰ লগতে কেইবাগৰাকীও শীৰ্ষ নেতা উপস্থিত থাকে।

নগাঁৱত এআইইউডিএফ প্ৰাৰ্থী আমিনুল ইছলামে মনোনয়ন দাখিল কৰে। মনোনয়ন দাখিলৰ সময়ত দলৰ নেতা বদৰুদ্দিন আজমল উপস্থিত থাকে। কৰিমগঞ্জত দলটোৰ প্ৰাৰ্থী এছ আই চৌধুৰীয়ে মনোনয়ন দাখিল কৰে।

ইপিনে, ডিফু সমষ্টিৰ কংগ্ৰেছৰ প্ৰাৰ্থী জয়ৰাম ইংলেঙে আজি মনোনয়ন দাখিল কৰে। মনোনয়ন দাখিলৰ সময়ত অসম প্ৰদেশ কংগ্ৰেছৰ সভাপতি ভূপেন বৰাও উপস্থিত থাকে। আনহাতে, সমষ্টিটোৰ এ এছ ডি চিৰ প্ৰাৰ্থী জংচন বেয়ে আজি মনোনয়ন দাখিল কৰে।

নগাঁও সমষ্টিৰ পৰা বিজেপি মিত্ৰজোঁটৰ প্ৰাৰ্থী সুৰেশ বৰাই কাইলৈ মনোনয়ন দাখিল কৰিব।

দৰং-ওদালগুৰি সমষ্টিত বিজেপি প্ৰাৰ্থী দিলীপ শইকীয়াই কাইলৈ মনোনয়ন দাখিল কৰিব। সমষ্টিটোৰ বি পি এফ প্ৰাৰ্থী তথা বিধায়ক দুৰ্গাদাস বড়োৱে আজি মনোনয়ন দাখিল কৰে।

উল্লেখযোগ্য যে, দ্বিতীয় পৰ্যায়ত ২৬ এপ্ৰিলত হ'বলগীয়া নিৰ্বাচনৰ মনোনয়ন দাখিলৰ কাইলৈ সামৰণি পৰিব। এই পৰ্যায়ত দৰং-ওদালগুৰি, ডিফু, কৰিমগঞ্জ, শিলচৰ আৰু নগাঁও সমষ্টিত নিৰ্বাচন অনুষ্ঠিত হ'ব। অহা ৫ এপ্ৰিলত মনোনয়ন পৰীক্ষা কৰা হ'ব আৰু ৮ এপ্ৰিল হ'ব মনোনয়ন প্ৰত্যাহাৰৰ অন্তিম দিন।

000000000

কংগ্ৰেছ দলে লোকসভা নিৰ্বাচনৰ পৰিপ্ৰেক্ষিতত জনসাধাৰণৰ প্ৰতি ৫টা ন্যায় নিশ্চিত কৰাৰ লক্ষ্যৰে ন্যায়পত্ৰ বা গেৰাণ্টি কাৰ্ড মুকলি কৰিছে। এই অনুসৰি দলটোৱে প্ৰতিগৰাকী শিক্ষিত যুৱক-যুৱতীক নিযুক্তিৰ নিশ্চিতৰে যুৱপ্ৰজন্মৰ প্ৰতি ন্যায় নিশ্চিতকৰণৰ প্ৰতিশ্ৰুতি দিছে। একেদৰে, স্বামীনাথন আয়োগৰ পৰামৰ্শাৱলী কাৰ্যকৰী নিশ্চিত কৰাৰ পদক্ষেপ হিচাপে কৃষকৰ প্ৰতি ন্যায়, সামাজিক আৰু আৰ্থিক সমতাৰ বাবে প্ৰতিটো জাতি-জনগোষ্ঠীৰ লোকপিয়লৰ নিশ্চিত হিচাপে অংশীদাৰিত্ব ন্যায়ৰো আৰু দলটোৱে প্ৰতিশ্ৰুতি দিয়ে। প্ৰতিটো দৰিদ্ৰ পৰিয়ালৰ এগৰাকী মহিলাক বছৰি এক লাখ টকা প্ৰদানৰ লক্ষ্যৰে মহিলাৰ বাবে ন্যায় আৰু শ্ৰমিকলৈ কমেও চাৰিশ টকাৰ দৈনিক মজুৰি প্ৰদানৰ লক্ষ্যৰে শ্ৰমিকৰ বাবে ন্যায় প্ৰদানৰ দলটোৱে প্ৰতিশ্ৰুতি দিছে।

000000000

আসন্ন লোকসভা নিৰ্বাচনৰ পৰিপ্ৰেক্ষিতত ৰাজ্যৰ বিভিন্ন স্থানত আজি শাসনাধিষ্ঠিত বিজেপি মিত্ৰজোঁটকে ধৰি অন্যান্য ৰাজনৈতিক দলসমূহে প্ৰচাৰ চলায়। মুখ্যমন্ত্ৰী ড° হিমন্ত বিশ্ব শৰ্মাই আজি কৰিমগঞ্জ মহাবিদ্যালয়ৰ খেলপথাৰত সমষ্টিটোৰ বিজেপি প্ৰাৰ্থী কৃপানাথ মল্লাৰ হৈ প্ৰচাৰ চলায়। নিজৰ ভাষণত মুখ্যমন্ত্ৰীয়ে বৰাক উপত্যকাৰ সামগ্ৰিক উন্নয়নৰ বাবে বিজেপিক ভোট দিবলৈ সকলোকে আহ্বান জনায়। আনহাতে, বিভূমন্ত্ৰী অজন্তা নেওগে যোৰহাটত সমষ্টিটোৰ প্ৰাৰ্থী তপন কুমাৰ গগৈৰ সমৰ্থনত আজি কেইবাখনো প্ৰচাৰ সভাত অংশ লয়। এই সভাকেইখনত বিধায়ক হিতেন্দ্ৰনাথ গোস্বামীৰ উপৰি বিজেপি আৰু অসম গণ পৰিষদৰ কেইবাগৰাকী জ্যেষ্ঠ নেতাই অংশ লয়। ইপিনে, যোৰহাট সমষ্টিৰ বিৰোধী ঐক্যমঞ্চৰ প্ৰাৰ্থী গৌৰৱ গগৈৰ হৈ ব্যাপক প্ৰচাৰ অব্যাহত আছে। আজি প্ৰাৰ্থীগৰাকীয়ে সমষ্টিটোৰ ছখনকৈ নিৰ্বাচনী সভাত অংশগ্ৰহণ কৰে। তেওঁ জিলাখনৰ চিকাৰীগাঁও আৰু নতুন বজাৰ তিনিআলিত প্ৰচাৰ অভিযানত অংশ লয়। সমষ্টিটোৰ প্ৰাৰ্থীগৰাকীয়ে আজি নাজিৰা আৰু শিৱসাগৰৰ কেইবাখনো পঞ্চায়ত এলেকাত প্ৰচাৰ চলায়। ইপিনে, মন্ত্ৰী পীযুষ হাজৰিকাই আজি যোৰহাট সমষ্টিৰ প্ৰাৰ্থীগৰাকীৰ হৈ সোণাৰি বিধানসভা সমষ্টিৰ লংপটীয়া, বেঙেনাবাৰী, নগাহাট, বৰহাট, আৰু চাহ বাগিচা অঞ্চলত প্ৰচাৰ চলায়।

ডিব্ৰুগড় লোকসভা সমষ্টিৰ বিজেপি প্ৰাৰ্থী, কেন্দ্ৰীয় মন্ত্ৰী সৰ্বানন্দ সোণোৱালে আজি নাহৰকটীয়া বিধানসভা সমষ্টিত প্ৰচাৰ চলায়। মন্ত্ৰীগৰাকীয়ে নিজৰ ভাষণত ত্ৰয়োদশ শতিকাতো স্বৰ্গদেউ চুকাফাই বিভিন্ন জাতি-উপজাতিসমূহকলৈ বৰ অসম গঢ় দিয়াৰ দৰে প্ৰধানমন্ত্ৰী নৰেন্দ্ৰ মোদীয়েও সবকা সাথ, সবকা বিকাশ নীতিৰে দেশখনক আগুৱাই লৈ গৈছে বুলি মত প্ৰকাশ কৰে।

চিৰাং জিলাৰ বিভিন্ন অঞ্চলত আজি কোকৰাঝাৰ সমষ্টিৰ বিজেপি, অগপ আৰু ইউপিপিএল মিত্ৰজোঁটৰ প্ৰাৰ্থী জয়ন্ত বসুমতাৰীৰ সমৰ্থনত মটৰ চাইকেল সমদল উলিওৱা হয়। দলৰ কাৰ্যকৰী সভাপতি তথা ৰাজ্যসভাৰ সাংসদ ৰণগৌৰা নাৰ্জাৰীৰ লগতে মন্ত্ৰী উৰ্খাও গৌৰা ব্ৰহ্মাই সমদলত অংশ লয়।

তামুলপুৰ জিলাৰ গোৰেখৰত আজি কংগ্ৰেছ, বিপিএফকে ধৰি বিভিন্ন দলৰ কেইবাগৰাকী সদস্যই ইউপিপিএলত যোগ দিয়ে।

তৃতীয় পৰ্যায়ত নিৰ্বাচন হ'বলগীয়া বৰপেটা সমষ্টিত আজি চি পি আই এমৰ প্ৰাৰ্থী মনোৰঞ্জন তালুকদাৰে প্ৰচাৰ অভিযান চলায়। তদুপৰি, কংগ্ৰেছ দলৰ সভাপতি ভূপেন বৰাই আজি ডিফুত দলৰ সমৰ্থকসকলক সাক্ষাৎ কৰে।

শোণিতপুৰ লোকসভা সমষ্টিৰ বিপিএফৰ প্ৰাৰ্থী ৰাজু দেউৰীয়ে গহপুৰত নিৰ্বাচনী প্ৰচাৰ চলাই বিজেপি চৰকাৰৰ কাম-কাজক সমালোচনা কৰে। গহপুৰৰ খেৰণিগেটত আয়োজিত প্ৰচাৰ কাৰ্যসূচীত ৪০ জন লোকে বিপিএফত যোগ দিয়ে। শোণিতপুৰ লোকসভা সমষ্টিৰ বিজেপি প্ৰাৰ্থী ৰঞ্জিত দত্তৰ হৈ কাইলৈ টেকিয়াজুলিত মুখ্যমন্ত্ৰীয়ে প্ৰচাৰ চলোৱাৰ কথা।

০০০০০০০০

নিৰ্বাচন আয়োগে সমাগত লোকসভা নিৰ্বাচনৰ প্ৰস্তুতিৰ সৈতে জড়িত বিভিন্ন বিষয় পৰ্যালোচনা কৰাৰ বাবে আজি বিয়লি দেশৰ ভিন্ন ভিন্ন ৰাজ্য আৰু কেন্দ্ৰীয়শাসিত অঞ্চলসমূহৰ আইন বলৱৎ কাৰী সংস্থাসমূহৰ সৈতে এখন বৈঠক অনুষ্ঠিত হয়। এই বৈঠকত সামগ্ৰিক আইন শৃংখলা পৰিস্থিতিৰ লগতে অবৈধ কাৰ্যকলাপ প্ৰতিহত কৰা, আন্তঃৰাজ্যিক আৰু আন্তঃৰাষ্ট্ৰীয় সীমান্তত চোকা দৃষ্টি ৰখা আৰু আইন বিৰুদ্ধ সা-সামগ্ৰী বাজেয়াপ্ত কৰা আদি বিষয়সমূহ গুৰুত্বসহকাৰে আলোচনা কৰা হয়। অনলাইন ব্যৱস্থাৰ মাধ্যমেৰে হোৱা এই বৈঠকত অসমৰ পৰা ৰাজ্য চৰকাৰৰ মুখ্য সচিব, আৰক্ষী সঞ্চালক প্ৰধান আৰু মুখ্য নিৰ্বাচন বিষয়াকে ধৰি শীৰ্ষ পৰ্যায়ৰ বিষয়াসকল উপস্থিত থাকে। উল্লেখযোগ্য যে লোকসভা আৰু বিধানসভা নিৰ্বাচনৰ প্ৰতি লক্ষ্য ৰাখি নিৰ্বাচন আয়োগে কালি দেশৰ ৬ খন ৰাজ্যৰ বাবে বিশেষ পৰ্যবেক্ষকক নিযুক্তি দিয়ে। এই ৰাজ্যকেইখনৰ ভিতৰত লোকসভা নিৰ্বাচনৰ সমান্তৰালভাৱে বিধানসভা নিৰ্বাচনৰ বাবেও ভোটগ্ৰহণ হ'বলগীয়া অন্ধ্ৰপ্ৰদেশ আৰু ওড়িশাৰ লগতে ৭ কোটিৰো অধিক জনসংখ্যাৰ পশ্চিমবংগ, উত্তৰ প্ৰদেশ, মহাৰাষ্ট্ৰ আৰু বিহাৰো অন্তৰ্ভুক্ত হৈছে। আনহাতে, নিৰ্বাচন সম্পৰ্কীয় ব্যয়ৰ বিষয়টো চোৱা-চিতা কৰাৰ বাবে নিৰ্বাচন আয়োগে অন্ধ্ৰপ্ৰদেশ, কৰ্ণাটক, তামিলনাডু, উত্তৰ প্ৰদেশ আৰু ওড়িশাত একোগৰাকীকৈ বিশেষ ব্যয় পৰ্যবেক্ষকক নিযুক্তি দিছে।

০০০০০০০০

ওদালগুৰি আৰু মঙলদৈ জিলাৰ নিৰ্বাচনী বিষয়া দুগৰাকীক আজি পদৰ পৰা অপসাৰণ কৰা হৈছে। ৰাজ্যৰ মুখ্য নিৰ্বাচনী বিষয়াই ওদালগুৰি জিলাৰ নিৰ্বাচনী বিষয়া কুলভূষণ পেগু আৰু মঙলদৈৰ নিৰ্বাচনী বিষয়া দেৱাশীষ বৰঠাকুৰক পদৰ পৰা অপসাৰণ কৰে। একেটা আদেশযোগে ওদালগুৰি জিলাৰ অতিৰিক্ত আয়ুক্ত ছৰফৰাজ হকক জিলাখনৰ নিৰ্বাচনী বিষয়া আৰু দৰঙৰ অতিৰিক্ত জিলা আয়ুক্ত মানস কুমাৰ শইকীয়াক মঙলদৈৰ ভাৰপ্ৰাপ্ত নিৰ্বাচনী বিষয়া হিচাপে নিযুক্তি দিয়া হৈছে।

০০০০০০০০

লোকসভা নিৰ্বাচনৰ পৰিপ্ৰেক্ষিতত গঠন কৰা নিৰীক্ষণকাৰী দলে আজি কামৰূপ জিলাৰ ছয়গাঁৱৰ কালাতলীত বুজন পৰিমাণৰ মাদক দ্ৰব্যৰ সৈতে দুজন লোকক আটক কৰে। আৰক্ষীৰ সূত্ৰই প্ৰকাশ কৰা মতে, ধৃত লোক দুজনৰ পৰা ২০টা মাদক দ্ৰব্যভৰ্তি টোমা, ম'বাইল ফোন আৰু এখন মটৰ চাইকেল জব্দ কৰা হৈছে। লোক দুজনক ছয়গাঁও থানাত গতাই দিয়া হৈছে। ইপিনে, গোলাঘাট আৰক্ষীয়ে আজি বগৰীজেঙৰ আৰক্ষী ছাউনী খেলপথাৰত বুজন পৰিমাণৰ মাদক দ্ৰব্য দাহ কৰে। জিলা আৰক্ষী অধীক্ষক, অপৰাধ শাখাৰ উপ আৰক্ষী অধীক্ষকৰ উপৰি আবকাৰী বিষয়াৰ উপস্থিতিত ২ কোটি ৯৩ লাখ টকাৰো অধিক মূল্যৰ প্ৰায় ডেৰ কিলোগ্ৰাম হেৰ'ইন দাহ কৰা হয়।

০০০০০০০০

প্ৰথম পৰ্যায়ৰ লোকসভা নিৰ্বাচনৰ দিন চমু চাপি অহাৰ পৰিপ্ৰেক্ষিতত বিভিন্ন জিলা প্ৰশাসনে প্ৰস্তুতি তীব্ৰতৰ কৰি তুলিছে। তিনিচুকীয়া জিলা আয়ুক্ত স্বপ্নীল পালে আজি লোকসভা নিৰ্বাচনৰ বাবে ভোটৰ সজাগতা সৃষ্টিৰ উদ্দেশ্যে প্ৰস্তুত কৰা মহিলা শূভংকৰ এটি আয়ুক্ত কাৰ্যালয়ৰ প্ৰৱেশ দ্বাৰত আনুষ্ঠানিকভাৱে মুকলি কৰে। অনুষ্ঠানত ভাষণ প্ৰসংগত তেওঁ কয় যে এইবাৰৰ নিৰ্বাচনত তিনিচুকীয়া জিলাত ১০০ শতাংশ ভোটদান নিশ্চিত কৰিবলৈ এই সাৰথি বাইদেউসকলে সেৱা আগবঢ়াব। তেওঁ 'আপোনাৰ এটা ভোটৰ অধিকাৰ, সবল গণতন্ত্ৰৰ আধাৰ' এই স্ল'গান গাঁৱে-ভূঞে বিয়পাবলৈ আহ্বান জনাইছে। অনুষ্ঠানত জিলা আয়ুক্ত কাৰ্যালয়ৰ সকলো বিষয়া-কৰ্মচাৰী উপস্থিত থাকে। উল্লেখযোগ্য যে নিৰ্বাচন আয়োগৰ নিৰ্দেশমৰ্মে এইবাৰ ভোটদাতাৰ মাজত সজাগতা সৃষ্টিৰ উদ্দেশ্যে ৰাষ্ট্ৰীয় গ্ৰামীন জীৱিকা অভিযান আৰু ৰাষ্ট্ৰীয় নগৰীয়া জীৱিকা অভিযানৰ অধীনৰ আত্মসহায়ক গোটসমূহৰ মাজৰ পৰা প্ৰতিখন গাঁও আৰু পৌৰসভা ৱাৰ্ডত সাৰথি বাইদেউ নামাকৰণেৰে একোগৰাকীকৈ স্বেচ্ছাসেৱী প্ৰতিনিধি নিযুক্তি দিয়াৰ ব্যৱস্থা কৰা হৈছে। তিনিচুকীয়া নিৰ্বাচনী জিলাৰ তিনিচুকীয়া, ডিগবৈ, মাকুম আৰু ডুমডুমৰ পৌৰসভাসমূহত ৪৩ গৰাকী আৰু গাঁও পঞ্চায়তসমূহত মুঠ ৩৮৩ গৰাকী সাৰথি বাইদেউক নিযুক্তি দিয়া হ'ব। ইয়াৰ সমান্তৰালকৈ তিনিচুকীয়াৰ শদিয়া আৰু মাৰ্ঘেৰিটা মহকুমাতো সাৰথি বাইদেউ নিযুক্তি দিবলৈ লোৱা হৈছে। তেওঁলোকে নিজ অঞ্চলৰ ভোটদাতাৰ ভোটদান সম্পৰ্কীয় বিভিন্ন সমস্যা সমাধানৰ লগতে ৮৫ বছৰ উৰ্ধৰ আৰু শাৰীৰিকভাৱে বাধাগ্ৰস্ত লোকসকলক ভোটদানৰ ক্ষেত্ৰত সহযোগিতা আগবঢ়াব বুলি জিলা তথ্য আৰু জনসংযোগ বিষয়াই অৱগত কৰিছে। এই সন্দৰ্ভত তিনিচুকীয়া জিলাৰ অতিৰিক্ত উপায়ুক্ত তথা তিনিচুকীয়া নিৰ্বাচনী জিলাৰ নডেল বিষয়া নুজহদ নাছৰিনে এইদৰে কয় -

-বাইট-

গোলাঘাট নিৰ্বাচনী জিলাত ভোটদাতাৰ সজাগতাৰ বাবে ছুইপ কাৰ্যসূচীৰ অধীনত কেইবাটাও পদক্ষেপ গ্ৰহণ কৰা হয়। জিলাখনত কেইবাখনো মহাবিদ্যালয়ত হস্তাক্ষৰ গ্ৰহণেৰে প্ৰচাৰ অভিযান চলোৱা হয়। অভিযানৰ আৰম্ভণিতে জিলা নিৰ্বাচনী বিষয়া ডাঃ পি উদয় প্ৰবীণে হস্তাক্ষৰ প্ৰদান কৰে আৰু সকলো ভোটদাতাক ১৯ এপ্ৰিলৰ দিনটোত ভোটদান কৰিবলৈ আহ্বান জনায়। বিষয়াগৰাকীয়ে লগতে নতুন ভোটদাতাসকলক সচেতনভাৱে ভোটদান কৰি দেশৰ গণতন্ত্ৰ সবল কৰিবলৈ আহ্বান জনায়। জিলাখনত তিনিখনকৈ মহাবিদ্যালয়ৰ ছাত্ৰ-ছাত্ৰীসকলে হস্তাক্ষৰ প্ৰদান প্ৰক্ৰিয়াত অংশগ্ৰহণ কৰে। সমগ্ৰ প্ৰক্ৰিয়াটোত গোলাঘাট নিৰ্বাচনী জিলাৰ বিভিন্ন বিষয়া-কৰ্মচাৰী উপস্থিত থাকে।

নতুন ভোটদাতাৰ ভোটদানৰ প্ৰতি আকৰ্ষণ বৃদ্ধিৰ বাবে বজালী নিৰ্বাচনী জিলাৰ উদ্যোগত বিভিন্ন মহাবিদ্যালয়ত সজাগতামূলক প্ৰতিযোগিতাৰ আয়োজন কৰা হৈছে। ইয়াৰ অংশ হিচাপে আজি বৰপেটা জিলাৰ সৰুপেটাৰ ভৱানীপুৰ হস্তিনাপুৰ বিজনী মহাবিদ্যালয়ত চিত্ৰাংকন আৰু পোষ্টাৰ প্ৰতিযোগিতাৰ আয়োজন কৰা হয়। 'মোৰ ভোট, মোৰ কণ্ঠ' বিষয়ক এই প্ৰতিযোগিতাত মহাবিদ্যালয়খনৰ ছাত্ৰ-ছাত্ৰীসকলে অংশগ্ৰহণ কৰে। নিৰ্বাচনী জিলাৰ অধীনৰ সকলো মহাবিদ্যালয়ত অনুষ্ঠিত কৰা এই প্ৰতিযোগিতাৰ বিজয়ীসকলে চূড়ান্ত প্ৰতিযোগিতাত অংশগ্ৰহণ কৰিব পাৰিব।

০০০০০০০০

আকাশবাণী গুৱাহাটী কেন্দ্ৰই আজি নিশা ৭ বাজি ২০ মিনিটত দৃষ্টিপাত লোকনিৰ্ণয় ২০২৪ অনুষ্ঠানত লোকসভা নিৰ্বাচনৰ প্ৰস্তুতি সন্দৰ্ভত ৰাজ্যৰ মুখ্য নিৰ্বাচনী বিষয়া অনুৰাগ গোৱেলৰ সৈতে সাক্ষাৎকাৰ প্ৰচাৰ কৰিব। এই অনুষ্ঠানটো ৰাজ্যখনৰ আকাশবাণীৰ আটাইকেইটা কেন্দ্ৰই একে সময়তে প্ৰচাৰ কৰিব। তদুপৰি ৰাজ্যৰ তথ্য আৰু জনসংযোগ বিভাগে অনুষ্ঠানটো ৰাজহুৱা স্থানত থকা স্থিৰ অনুভাষ যন্ত্ৰ বা এফ এল এছৰ মাধ্যমেৰে প্ৰচাৰ কৰিব।

০০০০০০০০

বিজেপিৰ জ্যেষ্ঠ নেতা তথা প্ৰধানমন্ত্ৰী নৰেন্দ্ৰ মোদীয়ে কৈছে যে, বিজেপি কৰ্মকৰ্তাসকলৰ উৎসাহ দেখি বিৰোধী পক্ষৰ নেতাসকল নিৰাশাত ভুগিছে। তেওঁ লগতে দলীয় কৰ্মীসকলক সকলো পুৰণি নিৰ্বাচনী অভিলেখ ভংগ কৰাৰ সংকল্পেৰে কাম কৰিবলৈ আহ্বান জনায়। শ্ৰীমোদীয়ে আজি নমো এপৰ জৰিয়তে ডিজিটীয় ৰেলীক সম্বোধন কৰি এইদৰে আহ্বান জনায়। উত্তৰ প্ৰদেশত তৃতীয় পৰ্যায়ত ভোটগ্ৰহণ

হ'বলগীয়া চম্ভল, বদায়ুঁ, ববেলী, আৰনা, এটা, হাথৰছ, আগ্ৰা, ফতেহপুৰ চিক্ৰী, ফিবোজাবাদ, আৰু মেইনপুৰী সংসদীয় সমষ্টিৰ কৰ্মীসকলে এই ডিজিটীয় বেলেীত অংশগ্ৰহণ কৰে। শ্ৰীমোদীয়ে কয় যে বিগত ১০ বছৰত উত্তৰ প্ৰদেশৰ বিজেপি কৰ্মকৰ্তাসকলে দেশৰ ৰাজনৈতিক বিশেষগুৰুসকলক ভুল প্ৰতিপন্ন কৰিছে। তেওঁ কয় যে লোকসভা আৰু বিধানসভা নিৰ্বাচনত বিজেপি কৰ্মীসকলে কঠোৰ পৰিশ্ৰমৰ নতুন অভিলেখ গঢ়িছে।

০০০০০০০০

অসমবাসীৰ বাপতিসাহোন ৰঙালী বিহলৈ মাজত মাথোঁ ১০টা দিন বাকী থকা অৱস্থাত ৰাজ্যজুৰি জনসাধাৰণে বিহুৰ প্ৰস্তুতি অব্যাহত ৰাখিছে। ঠায়ে ঠায়ে বিহুৰ আখৰা চলি থকাৰ লগতে ৰাজ্যৰ বিভিন্ন ঠাইত বিহুনাচ আৰু ঢোলবাদনৰ কৰ্মশালাও অনুষ্ঠিত হৈছে। গুৱাহাটী মহানগৰীৰ বিভিন্ন স্থানতো বিহুৰ আখৰা চলি আছে। তদুপৰি মধ্যবিহু উদযাপনৰ বাবে বিভিন্ন ঠাইত আয়োজক সমিতিসমূহে প্ৰস্তুতি চলাইছে। মৰিগাঁও জিলাৰ জাগীৰোডত এইবেলিও বিহুনাচ আৰু ঢোলবাদনৰ সাতদিনীয়া কৰ্মশালা অনুষ্ঠিত হৈছে। এই কৰ্মশালাত অৰ্ধ শতাধিক শিশু আৰু কিশোৰ-কিশোৰীয়ে অংশ লৈছে। অঞ্চলটোত ১ আৰু ২ বহাগত বৰ্ণাঢ্য কাৰ্যসূচীৰে বসন্ত উৎসৱৰ আয়োজন কৰা হ'ব।

ইপিনে, যোৰহাট জিলাৰ মৰিয়নীৰ চেলেংহাটত নৱপ্ৰজন্মক বিহুৰ সৈতে জড়িত কৰিবলৈ কৰ্মশালা অনুষ্ঠিত হৈছে। এই কৰ্মশালাত চেলেংহাটৰ শতাধিক শিশু আৰু যুৱক-যুৱতীয়ে অংশগ্ৰহণ কৰে।

কামৰূপ জিলাৰ বিভিন্ন স্থানত বিহুৰ আখৰা চলি আছে। ইপিনে, ঠায়ে ঠায়ে ৰঙালী বিহু উপলক্ষে মুকলি কৰা বিপণীসমূহত থলুৱাভাৱে উৎপাদিত হস্ত-তাঁত সামগ্ৰী, বিভিন্ন সাজ-পাৰ আৰু সুস্বাদু খাদ্যৰ লগতে বিহুনাচত ব্যৱহৃত লোকবাদ্যসমূহো প্ৰদৰ্শন কৰা হৈছে। গোৰেশ্বৰৰ ঢোলৰ বিপণীসমূহত কাৰিকৰসকলৰ ব্যস্ততা পৰিলক্ষিত হৈছে।

০০০০০০০০

৯১ শতাংশ শাৰীৰিক প্ৰতিবন্ধকতা সত্ত্বেও পশ্চিমবংগৰ উদয় কুমাৰ নামৰ ৩৫ বছৰীয়া যুৱকজনে সাহস আৰু দৃঢ়তাৰ অতুলনীয় নিদৰ্শন দাঙি ধৰি পশ্চিম ছিকিমৰ ১৬ হাজাৰ ৫০০ ফুট উচ্চতাৰ মাউণ্ট ঋণক আৰোহণ কৰি ইতিহাস ৰচিছে।

০০০০০০০০

আই পি এল ক্ৰিকেট প্ৰতিযোগিতাত আজি বিশাখাপট্টনমৰ ডি ৰাই এছ ষ্টেডিয়ামত হ'বলগীয়া এখন খেলত ডেলহি কেপিটেলছ কলকাতা নাইট ৰাইডাৰ্ছৰ বিৰুদ্ধে অৱতীৰ্ণ হ'ব। খেলখন সন্ধিয়া চাৰে ৭ বজাত আৰম্ভ হ'ব।

০০০০০০০০

ঃসমাপ্তঃ